

СЕС ЯЗГЫСЫ

Болан вака

– Диктофон диңләп гөржекми, гелнеже? – дийип, йүвүржиси Мырат Айжерене йүзленди.

Мырат дәвлет ховпсузлык комитетинде ишлейәрди.

– Нәме язылан онда? Ханы, диңләерис, диңлетсәң – дийип, Айжерен өй ишлери билен гүмра болуп йөршүне, о диен бир гызыккланып дурман, йүзугра жогап берди.

Мырат диктофоны ишледип гойберди. Шонда диктофондан: «Рус базарыны отлапдырлар, Чәржевде «Дүнийә базары» хем отланыпдыр. Бу янғынлар йөне ерден дәл. Кимдир бири йөрүте гурнапдыр, өзи хем президент сапара гиден вагты отлапдырлар» диен сөзләр эшидилип башланды...

Айжерен йүвүржисинден ол сеси нәме үчин яздырандыгыны соранда, Мырат: «Бизе шейле гөркезме берилди. Бизиң ишгәрлеримиз граждән эшигине гирип, илиң арасында гезйәрлер. Габадына гелсе, адамларың сеслерини яздырарыс. Бизиң штатдакы ишгәрлеримиз хем, штатдан дашары ишгәрлеримиз хем шол иш билен мешгул болярлар: тойларда, худаёлыда болуп, геп диңлейәрис. Шулар ялы язгыны ресми кагызың янына гошуп, дерңеве берйәрис, онсоң сеси язылан адамың гаршысына женаят иши гозгалар» дийип, Мырат гелнежесине, хамана, говы иш эдйән ялы гүррүң берди.

– Хайсы мадда боюнча женаят ишини гозгаарсыңыз? – дийип, Айжерен бираз геңиргенди.

Шонда Мырат:

– Гелнеже, нәме Женаят кодексинде мадда гытмы? Эсасы зат адам тапмак. Мадда мыдама-да тапыляр, 5-3 гүн ерземинде уруп-енжип сакласаң, адам әхли зады боюн аляр – дийип, Мырат первайсыз нокгулдады.

Шондан соң Айжерен гусса батды. Онуң отурып-туруп, карары етмеди. Ол йүвүржисине йүзленип:

– Мырат жан, жигим, мениң айданымы этсәң, шол язгыны хич ере гечирме. Оны ёк эт. Эгер болян болса шейтсене. Ол адамың хем чагалары бардыр. Ол чагалар экленже гарашып отурандырлар – дийди. – Гайрат эт, жигим, гелнежең сөзүни йыкма.

Мырадың кейпи гачды:

– Боляр-да... Йөне индики гезек саңа язгы диңлетмен – дийип, ол нәгилелик билен разы болды.

Шейдип, Айжерен бир раятымызы дәвлетиң послы, йөне рехимсиз юридики машынының нәсаз ишлейән чархларының ашагындан алып галды. Ёгса, ол эйменч чархлар, нәмәниң нәмедигине гөз етирмезден, бу гүн ене бир бигүнә бендәниң үстүнден йөрәп, онуң сүңклерине ченли күл-оврам этжекди.